



காந்தீயம்

गान्धीयम्

Gandheeyam



அகில இலங்கை காந்திசேவா சங்கத்தின் ஒரு திங்கள் வெளியீடு

Publication of All Ceylon Gandhi Seva Sangam

மலர் - 29

இதழ் 01

ஒக்டோபர்-நவம்பர் 2013

விலை ரூபா 10/-

“காந்தியின் இலங்கை விஜயத்தின் போது ஏற்பட்ட தேசிய எழுச்சி மீண்டும் இங்கு தோன்ற வேண்டும்” மூத்த காந்தியவாதி சோ.க.தம்பிப்பிள்ளை தெரிவிப்பு

1927இல் தென்னிலங்கை மக்களிடத்தில் ஏற்படாத தேசிய எழுச்சி ஒன்று யாழ்ப்பாணத்தில் ஏற்பட்டது. அது மகாத்மா காந்தியின் யாழ்ப்பாண வருகையின் போது நிகழ்ந்தது. ஹண்டி பேரின்ப நாயகம், நடேசன், நேசையா போன்ற அப்போதைய இளைஞர்கள் யாழ்ப்பாண இளைஞர் காங்கிரஸ் மூலமாக ஒரு தேசிய எழுச்சியை ஏற்படுத்தினார்கள். சந்தர்ப்பவாத அரசியல் வந்து அந்த அலையை சமூக எழுச்சியை அணைத்து விட்டது. அவ்வாறான ஒரு தேசிய எழுச்சி இங்கு மீண்டும் ஏற்பட வேண்டும். அப்போது எமது பிரச்சினைகள் இலகுவாகத் தீர்ந்து விடும்.

மூத்த காந்தியவாதியும் அகில இலங்கை காந்திசேவா சங்கத்தின் சிரேஷ்ட தலைவருமான சோ.க. தம்பிப்பிள்ளை மேற்கண்டவாறு தெரிவித்தார். மில்க்வைற் கனகராசாவின் 15 ஆவது நினைவு தினம் சங்கத்தால் யூலை 22ஆம் திகதி அனுஷ்டிக்கப்பட்டபோது நினைவுரை ஆற்றுகையிலேயே அவர் இவ்வாறு குறிப்பிட்டார்.

அவர் தொடர்ந்து உரையாற்றுகையில்,

மக்களுக்கு சேவை செய்வதற்கு இன்று ஆட்கள் இல்லை. ஆனால் அன்று கனகராசா தனி மனிதனாக நின்று சேவை செய்தார். அவரிடம் சமூகம் பற்றிய தொலை நோக்கு இருந்தது.


நாம் தென்னிலங்கை மக்களோடு சேர்ந்து சிரம தானம் செய்த போது மில்க்வைற் தனது ஒத்துழைப்பை வழங்கினார்.

சர்வதேச அகிம்சை தினம்



அகிம்சா மூர்த்தி அண்ணல் காந்தியடிகளின் பிறந்த தினமான இன்று உலக அளவில் அகிம்சை தினமாக அனுஷ்டிக்கப்படுகிறது. இன்று காந்திக்கு 144 அவது பிறந்த நாள்.

யாழ்ப்பாணத்தில் காந்திய சர்வோதய கருத்தரங்கை நடத்தினோம். எமது அழைப்பை ஏற்று அக்கூட்டத்திற்கு சமூகமளித்ததோடு முழு நாளும் எம்முடன் இருந்து எமது வேலைத் திட்டங்களுக்கு ஆதரவு தந்தார். அவர் காலத்தில் ஒரு தேசிய எழுச்சியும் மக்களிடத்தில் இருந்தது.




ஒரு செயல் வீரனான கனகராசாவை நான் ஒரு தேசியத் தலைவனாகவே பார்க்கிறேன். யாழ்ப்பாண நகரின் மத்தியில் மகாத்மா காந்தியின் சிலையை அமைத்திருப்பவரும் அவரே. இது காந்தி சேவா சங்கத்திற்கு ஒரு வரப்பிரசாதமாகும். இதன் மூலம் எமது பணிகளுக்கு கனகராசா வழி வகுத்துள்ளார். ஸ்ரீசங்கராசாரிய சுவாமி களின் ப்ரச்நோத்ர ரத்தின மாலிகாவை கனகராசா வெளியிட்டார். அதனை இன்று மறுபதிப்பாக எமது சங்கம் வெளியிடுகின்றது. புத்தருடைய ஞானத்தை சங்கராசாரியார் ஆதரித்திருந்தார். நாம் ஏன் துவேசத்தை வளர்க்க வேண்டும். இது எமது நாடு. நாம் இங்கு அடிமைகளாக வாழ வேண்டியதில்லை” என்றார்.

சங்கத்தின் தற்காலிக பொதுச்செயலாளராக திரு. சோ.க. தம்பிப்பிள்ளை தெரிவு

அகில இலங்கை காந்தி சேவா சங்கத்தின் விசேட பொதுக்கூட்டம் 20.08.2013 ஆந்திகதி சங்கத்தின் தலைவர்தி. இராசநாயகம் தலைமையில் நடைபெற்றது. இக்கூட்டத்தில் தற்காலிக பொதுச்செயலாளர் தெரிவு இடம் பெற்றபோது மூத்த காந்தியவாதியும் சங்கத்தின் சிரேஷ்ட தலைவர்களில் ஒருவருமான சோ.க. தம்பிப்பிள்ளை தெரிவு செய்யப்பட்டார். காந்தி நிலையைப் பொருளாளராக மா. லீலாவினோதனை சபை ஏகமனதாக அங்கீகரித்தது.

கடமையைச் சரிவரச் செய்யுங்கள்

காந்தியடிகளின் ஆன்மீக வாரிசு ஆச்சார்யா வினோபா பாவே



மகாத்மா காந்தியின் பிரதம சீடர் வினோபா பாவேயின் பிறந்த தினம் செப்டம்பர் 11 ஆகும். அதனை முன்னிட்டு இவ்வாக்கம் வரையப்படுகிறது.

மகாத்மா காந்தியும் வினோபாவும் சத்தியத்தை நாடி புனித யாத்திரை செய்தவர்கள். “சத்தியத்தை நாடிச் செல்பவர் தூசிக்கும் தூசியாய் பணிவு கொள்ள வேண்டும். உலகம் தூசியை காலின் கீழ் வைத்து நசுக்குகிறது. ஆனால் சத்தியத்தில் ஈடுபடுபவர்கள் அந்த தூசியையும் நேசிக்கும் அளவுக்கு பணிவுள்ளவர்கள் களாக இருக்க வேண்டும்”. இது சத்தியத்தை நாடிச் செல்பவர்களுக்கு காந்திஜி வகுத்த இலக்கணம்.

வினோபா, காந்தியடிகளின் வழியிலே மனித சமுதாயத்தை மேம்படுத்த வந்த யுகபுருஷராக விளங்கினார். காந்தியின் விருப்புக்குரிய சிஷ்யராக விளங்கிய வினோபா பூமிதான இயக்கத்தின் மூலகர்த்தாவாக செயற்பட்டார். நிலமற்ற ஏழை மக்களுக்கு அரசிடமிருந்தும் தனவந்தர்களிடமிருந்தும் நிலத்தைப் பெற்று தானமாக வழங்குவதே பூமிதானம்.

பிறர் துன்பத்தைக் கண்டு துன்பப்படுபவர்களும் பிறர் சுகத்தைக்கண்டு ஆனந்திப்பவர்களுமே மனிதர்கள் என்று வினோபா கூறுகிறார். வினோபாவின் பூமிதான இயக்கத்திலே முக்கிய பங்கும் பணியும் ஆற்றியவர் ஜெயப் பிரகாஷ் நாராயண் 1961 ஆண்டு ஆச்சாரிய வினோபாவின் 75 ஆவது பிறந்த நாள் விழா வார்தாவுக்கு அருகில் உள்ள சேவா கிராமத்தில் நடைபெற்றது. பிறந்த நாள் விழாக்குமுடிவுக்கு ஜெயப் பிரகாஷ் நாராயண் அகில இந்திய அளவில் தலைவராக இருந்தார். தனது பேச்சில் ஜெயப்பிரகாஷ் பற்றி குறிப்பிட்ட வினோபா உணர்ச்சி வசப்பட்டு அழுது விட்டாராம். அவர் தனது உரையில் “ஜே.பி அவர்கள் பூமிதானத்திற்காக தனது வாழ்க்கையை அர்ப்பணித்துக் கொண்டிருக்கிறார். பீகாரிலுள்ள ஸகர்ஸா மாவட்டத்தில் சர்வோதய ஊழியர் ஒருவர் நக்சலைட் ஒருவரால் கொலை செய்யப்பட்டார். அதைக் கேள்விப்பட்டவுடன் ஜே.பி அவர்கள் தனது வேலைகள் அனைத்தையும் ஒத்திவைத்து விட்டு ஸகர்ஸா மாவட்டத்திலுள்ள கிராமங்களில் பணியாற்ற சென்றுவிட்டார். வன்முறையில் நம்பிகையுள்ளவர்கள் முதலில் என்னை கொலைசெய்யட்டும் என ஜே.பி கண்டிப்பாக கூறி விட்டார். ஏழை கிராம மக்கள் மீது அவ்வளவு தூரம் பரிவும் “பாசமும் ஜே.பிக்கு இருக்கிறது என்று நினைத்துப் பார்க்கிறேன்”. இவ்வாறு குறிப்பிட்டார்.

பூமி தானம் பிறந்த கதை மனதை நெகிழவைப்பதாகும். ஆந்திராவின் நால் கொண்டர் மாவட்டத்தில் போச்சம் பள்ளி என்றொரு கிராமத்தில் உள்ள இரண்டு குடிசைகளில் நிலவிய பட்டினி நிலையை வினோபா கண்டமையும் அங்கு வாழ்ந்துகொண்டிருந்த அரிசனக் கிழவன் ஒருவரின் எண்பது குடும்பங்களுக்காக எண்பது ஏக்கர் நிலக் கோரிக்கையும் அதைத் தொடர்ந்து வினோபா கிராம வாசிகளிடம் ஏழைகளின் துயர் துடைக்க நிலம் வழங்குமாறு கேட்டமையும் இந்த பூமி தானத்திற்கு வித்திடுகின்றன. இராமச் சந்திர ரெட்டியார் என்ற

போச்சம்பள்ளி வாசி நூறு ஏக்கர் நிலத்தை வினோபாவிடம் தானமாக வழங்குகிறார். இந்த உலகப் புகழ்பெற்ற தானம் நிகழ்ந்தது 1951 ஏப்ரல் 18 ஆம் திகதியிலாகும்.

மராட்டிய மாநிலத்தில் இரத்தினகிரி மாவட்டத்தில் ககோடா என்ற சிற்றூரில் ஒரு பிராமணக் குடும்பத்தில் பிறந்தவர் வினோபா. அவர் சிறுவயதிலேயே வேதாந்தங்களின் ஆராய்ச்சியில் இறங்கி விட்டார். இருபது வயதில் கடவுளைக் காணவேண்டும் என்ற நாட்டத்தில் இமயமலைச் சாரலை நோக்கிப் புறப்பட்டவர், மகாத்மா காந்தி காசிப் பல்கலைக் கழகத்தின் தொடக்க விழாவில் நிகழ்த்திய பேச்சின் சாரம் சத்தை ஊன்றிப்படித்தபின் கடவுளைத் தேடி இமயத்திற்குச் செல்லும் எண்ணத்தைக் கைவிட்டு தனக்கு ஏற்ற குரு மகாத்மா காந்தி தான் என்று உள்மனது சொல்ல அகமதாபாத்தில் சபர்மதி ஆற்றங்கரையில் அமைந்துள்ள சபாமதி ஆசிரமம் நோக்கிப் புறப்பட்டார். இவ்வாறு தான் வினோபா மாமனித ராகிய மகாத்மா காந்தியுடன் இணைந்து கொண்டார்.

பிரெஞ்சு, கிரேக்கம், லத்தீன், அரபு என இருபத்திரண்டு மொழிகளில் தேர்ச்சியுடையவராக வினோபா விளங்கினார். “ரகுபதி ராகவ ராசாராம்” என்ற சமரச கீதத்தை உருவாக்க உதவியவரும் இவரேயாகும். நூற்பிலும் மிகுந்த தேர்ச்சி பெற்றிருந்தார். பெளனார் ஆசிரமத்தில் தான் நூற்ற சிட்டங்களைத்தறிகளில் ஏற்றி நெசவு செய்து தன்னுடைய உடைத்தேவையை பூர்த்தி செய்து கொண்டார். பல ஆண்டுகள் இங்குள்ள நிலத்தில் பாடுபட்டுத் தினமும் சம்பாதித்து வந்தார்.

ஆதாரக் கல்வியில் மிகச் சிறந்த புலமை பெற்றவர் வினோபா. ஆதாரக் கல்வி என்பது ஒவ்வொருவரும் தன் காலில் நிற்க வேண்டும் என்ற தத்துவத்தை விளக்குகின்றது என்பதை எடுத்துக் கூறி அது வாழ்க்கைக்கான கல்வி என்றும் வாழ்க்கை மூலம் கல்வி என்பதையும் வலியுறுத்தி வந்தார்.

1940 ஆம் ஆண்டு மகாத்மா காந்தி தனிநபர் சத்தியாக் கிரகத்தை ஆரம்பித்தபோது மகாத்மாவால் முதல் சத்தியாக்கிர கியாகத் தேர்ந்தெடுக்கப்பட்டவர் வினோபா. பண்டிதநேரு, சந்தார் வல்லபாய் பட்டேல், இராசேந்திர பிரசாத், இராசாசி போன்ற அரசியல் வாதிகள் எல்லாம் இருக்க, இதுவரை இந்தியா கேள்விப் பட்டிராத ஒருவரை மகாத்மா அப்போது அறிமுகப்படுத்தினார். ஆசிரமத்திற்குள்ளே தங்கி நிர்மாணத் திட்டங்களை ஆற்றி வந்த வினோபா இவ்வாறு தான் அரசிய லுக்கு இழுக்கப்பட்டார்.

தனிநபர் சத்தியாக்கிரகத்தின் போது அடிக்கடி அவர் சிறைபுக நேரிட்டது. அவர் தன்னுடைய சக கைதிகளுக்குத் தூலியா சிறையில் ஆற்றிய 18 சொற்பொழிவுகளைத் தொகுத்து வெளியிடப்பட்டுள்ள “கீதைப் பேருரைகள்” என்ற நூல் வினோபா ஓர் இலக்கிய மேதை என்பதைக் காட்டுவதற்கு ஒரு சிறந்த உதாரணமாகும்.

1948 ஜனவரி 30ஓர் இருள் சூழ்ந்த நாள். உலக மக்களின் உள்ளொளியாய் நிறைந்த மகாத்மா காந்தி டில்லி பிரீலா மாளிகையில் சுட்டுக் கொல்லப்பட்டார். இதுவே சுதந்திர இந்தியாவில் நடைபெற்ற முதல் அரசியல் கொலை ஆகும்.

(தொடர்ச்சி 4ம் பக்கத்தில்)



காந்தியம்

காந்தி ஆண்டு 144, ஒக்ரோபர் - நவம்பர் 2013

144 ஆவது காந்தி ஜெயந்தி

அக்டோபர் 2 காந்தியின் பிறந்த தினம். இது சர்வதேச ரீதியாக சிறப்புப்பெற்ற ஒரு நன்னாள். ஐக்கிய நாடுகள் சபை இத்தினத்தை சர்வதேச அகிம்சை தினமாகப் பிரகடனப்படுத்தி உண்மை, அகிம்சை, சகிப்புத்தன்மை என்ற அதிமானுடத்திற்குரிய அருங்குணங்களை வளர்க்கின்ற அல்லது அதுபற்றிச் சிந்திக்கின்ற அல்லது கருத்துப் பரிமாற்றம் செய்கின்ற ஒரு செயல் திட்டத்தை நடைமுறைப்படுத்தி வருகின்றது. இதிலிருந்து காந்தியச் சிந்தனையின் தேவையும் அது உலகில் எவ்வளவு தூரம் தாக்கம் செலுத்துகின்றது என்ற நிலையும் எளிதில் புரிந்து கொள்ளப் படுகின்றது.

காந்தி பிறந்த இந்திய மண்ணிலே பல்கலைக் கழகங்களில் "காந்திய சிந்தனை" அடிப்படைப் பாடமாக, பட்டம் படிக்கும் மாணவர்களுக்கு அறிமுகம் செய்யப் பட்டுள்ளது. இது இளைய தலைமுறைக்கு காந்தியச் சிந்தனையின் தேவையை உணர்த்துவதற்காக ஏற்படுத்தப்பட்ட ஒரு நல்ல தூர நோக்குடைய நடவடிக்கையாகும்.

இலங்கை மண்ணிலே காந்தியின் தாக்கம் நிறைய உண்டு. எமது மாணவர்களுக்கும் காந்தியக்கல்வி அவசியமான ஒன்றாகக் கருத்தப்படுகின்றது. யுத்தம் நிறைவடைந்த நிலையிலே சகல துறைகளிலும் அபிவிருத்தி அடைய வேண்டிய கட்டத்தை நாடு எதிர்நோக்கியுள்ளது. மக்கள் உளவியல் ரீதியாக செழுமைப்படுத்தப்பட வேண்டும். தவிர சமூக, பொருளாதார, அரசியல், கலை, கலாசார ரீதியாகவும் முற்போக்கான திட்டங்களுடன் அபிவிருத்தி காணப்பட வேண்டியுள்ளது. இவை அனைத்திற்கும் தொடக்கம் காந்தியக் கல்வியாகும்.

இன்று இலங்கையிலே பல்கலைக்கழகம் செல்வதற்கு வாய்ப்புக்கிடைக்காத மாணவர்களுக்கு பல்கலைக்கழகக் கல்லூரிகளை நிறுவி அதன் மூலமாக அவர்கள் தொழில் வாய்ப்புகளை இலகுவாகப் பெற்றுக் கொள்ளக்கூடிய வழிவகைகளை அரசாங்கம் செய்யவிருப்பதாக செய்திகள் தெரிவிக்கின்றன. இதற்கென 25 பல்கலைக்கழகக் கல்லூரிகள் நாட்டில் நிறுவப்பட இருக்கின்றன. இங்கு போதிக்கப்பட இருக்கின்ற பாடநெறிகளில் ஒன்றாகக் காந்திய சிந்தனையும் சேர்த்துக் கொள்ளப்பட வேண்டும் என்பது காலத்தின் கட்டாயமாகும்.

நாம் மேற்சொன்ன துறைகளைவிருத்தி செய்யவும் கிராமிய பொருளாதாரத்தை உயர்த்துவதற்கு உள்ளூரில் விவசாய, கைத்தொழில் உற்பத்திகளை மேற்கொள்வதற்கு இப்பாடநெறி மூலம் வழிகாட்டுவதன் ஊடாக ஒரு அபிவிருத்தி இலக்கை எட்ட முடியும். இதற்கு அரசாங்கம் உரிய திட்டங்களை வகுத்து செயற்படுத்தினால் காந்தியச் சிந்தனையோடு பொருளாதார ரீதியாகவும் நாடு முன்னேறு முடியும்.

காந்தியடிகள் இந்நூற்றாண்டின் பிரமாண்டமான வரலாற்றுச் சக்தி, தன்மானத்தை, தன்னம்பிக்கையை, தன்னுணர்வை மக்களுக்கு புகட்டியவர். அவரின் பிறந்த நாளிலே அவரின் சிந்தனைக்குச் செயல் வடிவம் கொடுப்பது பற்றிச் சிந்திப்பதே காந்திய வாதிகளின் பெருங்கடனாகும்.

எம்.ஷாந்தன் சத்தியகீர்த்தி
ஆசிரியர்.

யாழில் 144 ஆவது காந்தி ஜெயந்தி தினம்

மகாத்மா காந்தியின் 144 ஆவது ஜெயந்தி தினம் ஒக்ரோபர் 2ஆம் திகதி புதன்கிழமை யாழ்ப்பாணத்தில் வெகு விமரிசையாக நடைபெறவுள்ளது.

அகில இலங்கை காந்தி சேவா சங்கத்தின் ஏற்பாட்டில் நடைபெறவுள்ள இந்த நிகழ்வில் முற்பகல் 10 மணிக்கு யாழ்ப்பாண போதனா வைத்தியசாலைக்கு முன்பாகவுள்ள காந்தி திருவுருவச் சிலைக்கு மலரஞ்சலி செலுத்தும் நிகழ்வும், அதனைத் தொடர்ந்து பிற்பகல் 3.30 மணிக்கு யாழ்ப்பாண பணிமனையில் விசேட நிகழ்வுகளும் இடம் பெறவுள்ளது.

அகில இலங்கை காந்தி சேவா சங்கத்தலைவர் திரு.தி. இராசநாயகம் தலைமையில் நடைபெறவுள்ள இந்த நிகழ்வில் முதன்மை விருந்தினராக மூதறிஞர் ஆ.சபாரத்தினம் (ஓய்வு பெற்ற அதிபர்) கலந்து சிறப்பிக்கவுள்ளார்.

இதில் யாழ்ப்பாண பல்கலைக்கழக மெய்யியல் துறை விரிவுரை யாளர் திரு.ந.சிவகரன் "காந்தி காட்டும் சமயம்" எனும் தலைப்பிலும் மதுர கவி காரை எம்.பி அருளனாந்தன் "இன்றைய நிலையில் காந்தியத்தின் தேவை" எனும் தலைப்பிலும் கருத்துரைகளை வழங்குவர்.

சிறப்பு நிகழ்வாக காந்தி ஜெயந்தியை முன்னிட்டு பாடசாலையை மட்டத்தில் மாணவர்களிடையே நடத்தப்பட்ட கட்டுரைப் போட்டியில் தெரிவுசெய்யப்பட்ட மாணவர்களுக்கான பரிசளிப்பு நிகழ்வும், காந்தியம் பத்திரிகை வெளியீட்டு நிகழ்வும் இடம் பெறவுள்ளது.

மில்க்வைற் கனகராசா நினைவு சுரப்பட்டார்

மில்க்வைற் கனகராசா அவர்களின் 15 ஆவது நினைவு தினக் கூட்டம் 22.07.2013 அன்று. அகில இலங்கை காந்தி சேவா சங்க யாழ்ப்பாண கிளைச் செயலகத்தில் தலைவர் தி.இராசநாயகம் தலைமையில் நடைபெற்றது. காந்தி அஞ்சலியைத் தொடர்ந்து அமரர் க. கனகராசாவின் திருவுருவப் படத்திற்கு மலர் மாலை அணிவித்து அஞ்சலி செலுத்தப்பட்டது. வரவேற்புரையை எம்.ஷாந்தன் சத்தியகீர்த்தி நிகழ்த்தினார். நினைவுரைகளை அண்ணா கோப்பி நிறுவன அதிபர் பொ.நடராசா, மூத்த காந்தியவாதி சோ.க. தம்பிப்பிள்ளை, கா.கார்த்திகேசு, சைவப்பலவர் கு. சுமுகலிங்கம் ஆகியோர் ஆற்றினர்.

அமரர் நினைவாக ப்ரச்நோத்ர ரத்தின மாலிகா (வினா -விடை) வெளியிட்டு வைக்கப்பட்டது. இப்பிரசுரம் தொடர்பான குறிப்புரையை ஆசிரியர் தி. உதயசூரியன் வழங்கினார். அ.இ.கா.சே. சங்க யாழ்ப்பாண கிளைச் செயலர் த.சுகந்தன் நன்றியுரை கூறினார்.

மாரியப்பன் நினைவு தின நிகழ்வு....



30/06/2013 10:44



அகில இலங்கை காந்தி சேவா சங்கத்தின் ஏற்பட்டில் மூத்த காந்திய வாதி மு.மாரியப்பனின் நினைவு நிகழ்வு (30.06.2013) அன்று யாழ்ப்பாணம் நாவலர் கலாசார மண்டபத்தில் இடம் பெற்றது.

இதில் விருந்தினர்கள் மேடையில் அமர்ந்திருப்பதையும் நிகழ்வில் கலந்து கொண்ட ஒரு தொகுதியினரையும், காந்திய சான்றிதழ் கற்கை நெறிக்கான சான்றிதழை மாணவி ஒருவர் பெற்றுக் கொள்வதையும் படங்களில் காணலாம்.



30/06/2013 10:29



காந்தியடிகளின் ஆன்மீக.....

(2ம் பக்கத் தொடர்ச்சி...)

தன்னை வழி நடத்திய ஓர் ஒப்பற்ற தலைவரை குருவை வினோபா இழந்தார். ஆனால் அடிகளைப் பற்றிச் சிந்தித்து அவருடைய வழிமுறைகளை விளக்க வினோபா திடசங்கற்பம் பூண்டார். "நான் கண்ட காந்தி" என்ற அவரது நூலில் வினோபாவின் விளக்கங்களைக் காணலாம். காந்தியின் மறைவின் பின்னர் கூடிய பொறுப்புக்கள் வினோபாவை வந்தடைகின்றன. 1948 மார்ச் மாதத்தில் இந்தியாவின் தலைசிறந்த காந்திய பக்தர்கள் சேவா கிராமத்தில் கூடி ஒரு மகத்தான பொறுப்பை வினோபாவிடம் ஒப்படைத்து விடுகின்றனர்.

ஏழை, பணக்காரன் என்ற வேறுபாடின்றி படித்தவன் பாமரன் ஆகிய அனைவரின் உள்ளத்தையும் தொடுகின்ற பூமிதானம் (பூதானம் என்றும் அழைக்கப்படும்), பணமுள்ளவர்கள் பணமாகவோ, பொருளாகவோ புதிதாக நிலம் பெற்றவர்களுக்கு உதவும் திட்டமான சம்பந்தி தானம், கிராமங்களையே தானமாகக் கொடுக்கும் கிராமதானம், நிலமோ, பணமோ, பொருளோ கொடுக்க முடியாதவர்கள் தங்களுடைய உடல் உழைப்பை ஊர்ப்பொதுவிற்கு கொடுக்கும் சிரமதானம், உடல் வலுவற்ற அறிவாளிகள் தங்களுடைய ஆக்க ரீதியான ஆலோசனைகளை பூதானிகளுக்கு விளக்கிக் கூறும் புத்தி தானம் என இயக்கங்கள் வளர்ந்து வரலாயின.

வினோபா 375,000 மைல்கள் நடந்து பூதான யாத்திரை மூலம் சுமார் 42லட்சம் ஏக்கர் நிலத்தைத் தானமாகப் பெற்றுள்ளார்.

இவை அரிசனங்களுக்கும், ஆதிவாசிகளுக்கும், இதர நிலமில்லாப் பின் தங்கிய பகுதியினர்க்கும் பிரித்துக் கொடுக்கப் பட்டுள்ளன. வினோபா இறுதிக்காலத்தில் பசுவதைச் சக்தியாக் கிரகங்களைத் தொடர்ந்து நடத்தி வந்தார். மகாத்மா காந்தி சர்வோதய சமுதாயத்தை உண்டாக்கப் பாடுபட்டார். அவர் அமரரான பின்னர் அதை மக்களுக்கு விளக்க வந்ததே பூதான, கிராம தான இயக்கங்கள். இதன் மூலம் சமுதாய மாற்றத்தை மிக எளிதில் ஏற்படுத்த முடியும்.

—எம். ஷாந்தன் சக்தியகீர்க்கி
எம்.ஏ (காந்தியசிந்தனை)

காந்திய சிந்தனை கற்கை வெறி

சான்றிதழ் வழங்கப்பட்டது

அகில இலங்கை காந்தி சேவா சங்கத்தால் நடத்தப்பட்ட காந்திய சிந்தனை கற்கை நெறி சான்றிதழ் வழங்கும் நிகழ்வு 30.06.2013 நாவலர் கலாசார மண்டபத்தில் நடத்தப்பட்டது. தி.இராசநாயகம் அவர்கள் தலைமையில் நடைபெற்ற இந் நிகழ்வில் பிரதம விருந்தினராக பேராசிரியர் சு. மோகனதாஸ், சிறப்பு விருந்தினர்களாக மூதறிஞரும் ஓய்வு பெற்ற அதிபருமான ஆ. சபாரத்தினம், சோ.க தம்பிப்பிள்ளை ஆகியோரும், கௌரவ அதிதிகளாக விரிவுரையாளர் ந.சிவகரன், ஓய்வுபெற்ற அதிபர் க. செல்வக்குமாரன் ஆகியோரும் கலந்து கொண்டனர்.

கற்கை நெறி மாணவர் சார்பில் செல்வி து. தசோனியா "அகிம்சையும் சமூகமும்" என்ற தலைப்பில் சிறப்புரையாற்றினார். விரிவுரையாளர் கௌரவிப்பும் இடம்பெற்றது. அ.இ. கா.சே.சங்க யாழ்கிளைச் செயலர் த.சுகந்தன் நன்றியுரை கூறினார்.

காந்திய சிந்தனையை பின்பற்றி இளைய தலைமுறை தமது நடைமுறை வாழ்வை வளமாக்க வேண்டும்.

— முனைவர் முத்துலட்சுமி கூறுகிறார்.



இன்றைய இளைய தலைமுறைக்கு காந்திய சிந்தனை பற்றிய ஆழமான அறிவை கற்றுத்தர வேண்டும். அதன் மூலம் அவர்களது நடைமுறை வாழ்க்கையை முன்னேற்ற முடியும்.

இலங்கையில் நடைபெற்ற பன்னிருதிருமுறை மன்ற மாநாட்டுக்காக வந்திருந்த மதுரை காந்திய சிந்தனை கல்லூரி முதல்வர் முனைவர் எம். முத்துலட்சுமி அம்மா அவர்கள் “காந்தீயம்” இதழுக்கு வழங்கிய விசேட செவ்வியின் போதே இவ்வாறு தெரிவித்தார். அந்த செவ்வியில் அவர் மேலும் தெரிவித்ததாவது,

கேள்வி: காந்திய சிந்தனையில் தங்களை ஈடுபடுத்துண்டிய காரணி பற்றி சற்று விளக்குவீர்களா?

முனைவர்: மீனாட்சி கல்லூரியில் கடமையாற்றும் போது காந்திய சிந்தனைக் கருத்தரங்குகளை செவிமடுத்ததன் மூலமும் காந்தீயம் தொடர்பான நூல்களை

வாசித்ததன் மூலமும் அதைப்பற்றி சிந்தித்து எழுதவேண்டும் என்ற ஆசைவந்தது. அதன்தொடர்ச்சியாக நான் என்னை காந்தியப்பணிகளிலும் ஈடுபடுத்திக்கொண்டேன்.

கேள்வி: காந்திய சிந்தனையை மக்கள் மத்தியில் கொண்டு செல்வது எப்படி என்று விளக்குவீர்களா?

முனைவர்: இந்தியாவில் மதுரை காமராஜர் பல்கலைக் கழகத்தினூடாக சான்றிதழ் மற்றும் பட்டப்படிப்பினூடாக காந்திய சிந்தனையை மாணவர்களுக்கு கற்பிக்கின்றோம். காந்தியின் சத்தியசோதனை, அகிம்சை, காந்தியுகம் போன்ற நூல்களிலுள்ள கருத்துக்களை மாணவர்கள் விளங்கிக்கொள்ளும் வகையில் எமது பேராசிரியர்கள் கற்பிக்கிறார்கள். மற்றும் செய்முறை மூலமாக என்று பார்த்தால் காந்தி முகாம்களை நடாத்துகின்றோம். இதில் அன்றாட வாழ்க்கையில் காந்திய நடைமுறைகளை எவ்வாறு பின்பற்றுவது என்பது தொடர்பில் சொல்லித் தருகிறோம். இதில் யோகா,தியானம், துப்புரவுப்பணி போன்ற பல விடயங்கள் உள்ளடங்கலாக மூன்று நாட்களை கொண்டதாக இந்த முகாம் அமையும். இந்த முகாமில் அழுத்தமாக இல்லாமல் சிறுசிறு விளையாட்டுக்கள் மூலமும் முடிந்த அளவுக்கு காந்திய சிந்தனைக்கருத்துக்களை அவர்களது மனதில் பதியவைக்கிறோம்.

கேள்வி: புதிய தலைமுறை காந்திய சிந்தனையை எவ்வாறு அணுகுகிறது?

முனைவர்: புதிய தலைமுறைக்கு காந்தியைப்பற்றி முழுமையாக விளங்கவில்லை.

ஒரு சிலர் காந்தியை பற்றி அதிக ஈடுபாட்டுடன் இருக்கிறார்கள். அதே போல வேறு சிலர் இதற்கு நேர் எதிர்மாறான கருத்துக்களை கொண்டும் இருக்கிறார்கள். ஓரளவு காந்தியத்தை கேட்கிறார்கள் தெரிஞ்சுக்கிறாங்க ஆனால் அழுத்தமாக பின்பற்ற வேண்டும் என்ற உணர்வு இன்னும் வரவில்லை.

ஆனாலும் எமது மதுரை காமராஜர் பல்கலைக்கழகத்தில் 7000,8000,9000 என ஒவ்வொரு வருடமும் அதிகளவான மாணவர்கள் இணைந்து கற்று வருகிறார்கள்.

கேள்வி: இன்று முதல்முதலாக இலங்கைக்கு வந்திருக்கிறீர்கள் அதுபற்றி.....?

முனைவர்: இலங்கை பற்றிக் கேள்விப்பட்டிருக்கிறோம்...எங்களுடைய மக்கள் எப்படி இருக்கிறார்கள் என்று பார்க்க நீண்ட நாளாக ஆசை. ஆனால், அது இன்று தான் நிறைவேறியிருக்கிறது. கொழும்பில் நடந்த பன்னிரு திருமுறை மன்ற மாநாட்டுக்கு வந்திருந்தோம். அதோடு எமது மக்களையும் பார்க்கக் கூடியதாக இருக்கிறது.

இலங்கை வளமான நாடாகத்தான் இருக்கிறது. ஆனால் அந்த மக்களை இன்னும் கண்காணிக்கிற மாதிரி இருக்கிறது. போகின்ற வழிகள் நிறைய காவல்துறையினர் நிக்கிறாங்க கவனிக்கிறாங்க.....அப்ப இவங்களை எல்லாம் எந்த நேரமும் கவனிச்சுகிட்டிருக்கலாம் என்ற தோற்றம் தெரியுது. மத்தபடி மக்களெல்லாம் நல்லா இருக்கிறாங்க. பிரியமாக இருக்கிறாங்க. அவங்கவங்க வேலையை பாத்துக்கொண்டிருக்கிறார்கள்.

இலங்கை வளமான நாடு எனவே சிறுபான்மை பெரும்பான்மை என்ற வேறுபாடு இன்றி விட்டுக்கொடுத்து ஒற்றுமையாக வாழவேண்டும். அதன் மூலமே நாட்டை அபிவிருத்தி அடையச்செய்யமுடியும்

கேள்வி: இலங்கை பிரச்சினைக்கு உங்களது பார்வையில்....தீர்வுக்கு என்ன வழி?

முனைவர்: என்னை பொறுத்த வரைக்கும் நாம் வாழ வந்திட்டோம் எனவே விட்டுக்கொடுத்து. அவங்களுடன் இணைந்துதான் போக வேண்டும். வேற எதுவும் சொல்லத்தெரியல்ல.....இணைந்திருந்தாலே அபிவிருத்தி சாத்தியப்படும்.

(இந்திய பேச்சு வழக்கு மொழிநடையிலேயே செவ்வியை தந்துள்ளோம்.)

நேர்காணல்:- த.சுகந்தன்



அகில இலங்கை காந்தி சேவா சங்கத்தின் யாழ் அலுவலகத்தில் முனைவர் மற்றும் குழுவினர் மூத்த காந்தியவாதியும் யாதுச் செயலாளருமான சோ.க. தம்பிமிள்ளை மற்றும் அவரது யாரியாருடன்

காந்தியால் கவரப்பட்ட பேனாப் போராளி வி.பி. தனேந்திரா



ஓயாது இயங்கிக் கொண்டிருந்த ஒரு சமூகச் செயற்பாட்டாளராகவே வி.பி தனேந்திராவை நான் பார்க்கிறேன். சமயம், சமூகம், கலை, இலக்கியம், ஊடகம் என அனைத்துத் துறைகளிலும் குறுகிய காலத்தில் தனது முத்திரையைப் பதித்துச் சென்றுள்ளார். இந்த இளம் புரட்சி வீரர், துணிச்சல் மிக்க எழுத்தாளராக அரங்கம் அதிரவைக்கும் பேச்சாளராக மனிதாபிமான முள்ள மத போதகராக, நல்ல கலை விமர்சகராக பல்துறை அறிவும் கைவரப் பெற்ற நல்லாசிரியராக, உளவியலாளராக, நிர்வாகியாக எனப் பல கோணங்களில் நான் தனேந்திராவை தரிசித்திருக்கிறேன். இத்தனைக்கும் மேலாக ஊடகத்துறை நண்பனாக அவர் என்னுடன் அறிமுகமானார்.

எளிமையைக் கைக்கொள்ளும் இந்த நண்பர் எல்லோரிடமும் இனிமையாகப் பழகும் சபாவத்தைக் கொண்டிருந்தார். மதவேறுபாடு காட்டாத பெருந்தன்மையும் ஏழைகள் இடத்தில் கொண்டிருந்த இவரின் பெருங் கருணையுமே மக்கள் சேவையில் மகத்தான அடித்தளமொன்றை இடுவதற்கு இந்த கிறிஸ்தவ பணியாளனுக்குத் துணை புரிந்திருக்கலாம்.

கிறிஸ்தவ மக்களின் தவக்காலத்தை முன்னிட்டு திருமறைக் கலாமன்றம் வருடந்தோறும் திருப்பாடுகளின் காட்சியை மேடையேற்றுவது வழக்கம். இற்றைக்கு சுமார் பத்து வருடங் களுக்கு முன்னர் குடாநாட்டின் நிலைமை இன்றிருப்பது போல் இருக்கவில்லை. ஊரடங்கு, தெருவில் இறங்கமுடியாது. பயங்கரமான காலம். இயேசுவின் பாடுகளுக்கு மேலாக அனுபவித்தது எம் தேசம். திருமறைக்கலா மன்றத்திலே இயேசுவின் பாடுகள் தந்த மனச் சமையோடும் உயிர்ப்பின் செய்தி தந்த விடுதலை வெற்றி. மற்றும் நீதி தர்மத்தின் வெற்றி உணர்வோடும் அரங்கை விட்டு வெளியேறும் சகோதரர் வி.பி. தனாவும் நானும் பல்வேறு கலை, இலக்கிய சமூக விடயங்களை விமர்சித்தபடி வீடு திரும்புவோம். கால் ஒன்றை பாதிக்கப்பட்ட நிலையில் சிறியரக மோட்டார் சைக்கிள் ஒன்றை அவர் பயன்படுத்தி வந்த நிலையிலும் எனது துவிச்சக்கர வண்டியின் வேகத்திற்கு தன் வேகத்தைக் குறைத்து துணை வருகின்ற இனிய தோழராக அவர் இருந்திருக்கிறார்.

வி.பி. தனேந்திரா எழுதிய ஆய்வுக் கட்டுரைகள் அடங்கிய "சமூக மாற்றத்திற்கு வித்திட்டவர்கள்" என்ற நூலை 2012 இல் பழந்தமிழர் இயக்கம் வெளியிட்டது. நூல் வெளியீட்டுக்கான அழைப்பிதழ் எனக்குக் கிடைத்த போது நான் பலவாறாக சிந்திக்கத் தலைப்பட்டேன். காரணம் நூலின் தலைப்பு அத்தகையது. சமூகவியல் சிறப்புப் பட்டதாரியான தனேந்திரா மாற்றம் குறித்த சிந்தனையாளராகவே நிச்சயம் இருப்பார். அதில் சந்தேகம் இருக்கவில்லை. ஆனால் இந்த மாற்றத்திற்கு வித்திட்ட வர்களைப் பட்டியல் படுத்துவதனால் ஒரு கால வரையறை வேண்டுமே. நிலவியல் எல்லைகள் வேண்டுமே. நான் நேசிக்கின்ற ஒரே ஒரு தலைவரான அகிம்சாமூர்த்தி அண்ணல் காந்திஜிக்கு இவர் ஒரு இடம் கொடுத்திருக்கமாட்டாரா. இவையே என்னுள் எழுந்த கேள்விகள். புத்தகம் கைக்கு கிடைத்தவுடன் இக்கேள்விகளை பதிலும் கிடைத்துவிட்டது. அரியாலைக் கிராமத்தின் கிறிஸ்தவ சமய பரிணாம வளர்ச்சியையும் அதற்காக உழைத்தோரையும் தனேந்திரா இந்நூலில் ஆய்வு செய்திருந்தார். அத்தோடு மகாத்மா காந்திக்காக ஒன்பது பக்கங்களை இந்நூலில் ஒதுக்கியிருந்தார்.

காந்தியும் அரியாலையின் கிறிஸ்தவ சமய வளர்ச்சிக்காக உழைத்தாரா? ஏன் தனேந்திரா காந்திக்கு முக்கியத் துவம் கொடுக்க வேண்டும். காந்திய சிந்தனைகளால் ஈர்க்கப்பட்ட பெரியோர்களால் 1949 ஆம் ஆண்டு அரியாலையிலே காந்தி சனசமூக நிலையத்திற்கான அத்திவாரக்கல் நாட்டப்படுகிறது.

இந்நிலையம் மக்களின் அரசியல், சமய, சமூக, கலாசார முன் னேற்றத்திற்கு நிலைக்களனாக விளங்குகின்றது. ஒடுக்கப்பட்ட மக்களின் குரலாக மகாத்மா காந்தி விளங்கியிருந்தமையே இன்றளவும் ஈழத்திலே அவர் பெயர் சொல்லும் நிலையங்களாவது எஞ்சியிருக்கின்றமைக்குக் காரணமாகும் என்பது எனது கருத்து. என்னவோ காந்தி, வி.பி தனேந்திராவுக்கு தவிர்க்க முடியாத பாத்திரம். இதனால் நான் நண்பர் தனா மீது வைத்திருந்த மதிப்பு இன்னும் உயர்வடைகிறது. தனது கண்ணோட்டத்தில் காந்தியையும் காந்திய சிந்தனையில் ஈர்க்கப்பட்டவர்களான மாட்டின் லுரத் கிங், நெல்சன் மண்டேலா, இளம் நீக்ரோவான ஜேம்ஸ் லாசன் ஆகியோரையும் அறிமுகப்படுத்துகிறார் அடிகளார் தனேந்திரா.


இயேசுவின் போதனைகளுக்கு தனது வாழ்வின் மூலம் செயல் வடிவம் கொடுத்தவர் தான்காந்தி என்றும் காந்தியின் போதனைகளில் மத்தேயு நற்செய்தியில் ஐந்து தொடக்கம் ஏழு அதிகாரங்கள் வரை உள்ள மலைப் பொழிவு நிறைந்துள்ளமையேக் காணமுடிவதாக ஆசிரியர் தனேந்திரா குறிப்பிடுகின்றார். மேலும் மகாத்மா காந்தி ஓர் இந்துவாக இருந்தாலும் கிறிஸ்தவக் கோட்பாட்டை, கிறிஸ்தவ விழுமியங்களை பின்பற்றிய ஒருவர் என்றும் கிறிஸ்தவக் கோட்பாடு அவரது வாழ்வில் பெரும் தாக்கத்தைச் செலுத்தியது என்றும் கூறி மகாத்மா காந்தியி பேரன் ராஜ் மோஹன் 2007இல் வழங்கிய பேட்டியொன்றில் குறிப்பிட்ட "இயேசு கிறிஸ்துவின் உருவத்தால் காந்தி மிகவும் கவரப்பட்டார். ஏனெனில் அதற்கு இணையாக இந்து மதத்தில் எதுவும் இல்லாததே காரணம் அவர் மலையில் போதனையைப் படித்தார்". என்ற கூற்றை வைத்து முடிவெடுக்கும் தனேந்திரா வின் கருத்து விமர்சனத்திற்குரியதாகும்.

மேலும் காந்தியின் கூற்றைக் கொண்டு கிறிஸ்தவர்களை சீர்திருத்தம் செய்யவேண்டும் என்ற கருத்தை வலியுறுத்துகிறார் தனேந்திரா. அதை பின்வரும் அவரின் எழுத்திலிருந்து புரிந்து கொள்ளமுடியும்.

இயேசுவின் போதனையை வாழ்ந்து காட்டிய ஒரு கிறிஸ்தவன் தான் மகாத்மா காந்தி. அவர் கிறிஸ்தவ போதனையை நேசித்தார். அவர் ஒருமுறை சொன்னார். "நான் கிறிஸ்தவத்தை நேசிக்கின்றேன். ஆனால் கிறிஸ்தவர்களை வெறுக்கின்றேன்" இதற்குக் காரணம் கிறிஸ்தவ கிறிஸ்தவ போதனைகளுக்கு செயல்வடிவம் கொடுக்காமை ஆகும். இக்கூற்று கிறிஸ்தவர்கள் ஒவ்வொருவருக்கும் பெரும் சவாலாக அமைகின்றது. எனவே கிறிஸ்தவ போதனையை வாழ்வில் முன்னெடுப்பது அவசியம். என்று ஆதங்கத்தை வெளிப்படுத்துகிறார் இந்த கிறிஸ்தவ இளைஞன்.

"தெளிவு" பத்திரிகையின் ஆசிரியராக விளங்கிய தோடல்லாது பல நூல்களை பதிப்பித்தும் தொகுத்தும் வெளியிட்டுள்ள தனேந்திரா சென்.ஜோன்ஸ் கல்லூரியின் ஆசிரியராகவும், சுண்டுக்குளி புனித திருமுழுக்கு யோவான் ஆலயத்தின் உதவிப் பங்குத் தந்தையாகவும், சென்.ஜோன்ஸ் கல்லூரி, சுண்டுக்குளி மகளிர் கல்லூரி ஆகியவற்றின் வளாக குருவாகவும் பணியாற்றி வந்த நிலையில் தனது 35 ஆவது வயதில் இவ்வுலக வாழ்வை விட்டுப் பிரிந்துள்ளார். அவரின் இழப்பு கிறிஸ்தவ சகோதரர்களுக்கு மட்டுமல்ல மாற்றத்தை விரும்பும் தமிழ் சமூகத்திற்கே பேரிழப்பாகும். அன்னாரின் திடீர் மறைவினால் துயருற்றிருக்கும் குடும்பத்தினருக்கும் உறவினர் நண்பர்களுக்கும் எனது இதய அஞ்சலியைத் தெரிவித்து நிற்கின்றேன். தனேந்திரா போன்ற தூரநோக்குச் சிந்தனையாளர்களை சாவு காவு கொண்டாடுவதில்லை. என்றும் தனா வாழ்ந்து கொண்டேயிருப்பான்.

எம்.ஹாந்தன் சக்தியகீர்த்தி



அன்பே மதமென்ற சேதி

சத்திய நெறிதன்னைச் சங்கற்பமாய்க் கொண்டொழுகி யரிச்
சந்திரன் போல் மனவுறுதியில் சகசோதியாய் விளங்கிச்
சம்பாதித்த சால்பு திறன் சுகத்திரம் சுகத்திரமே
சத்தென்மைச் செம்பொருளே சுகதீசன் என்றநின் கூற்று
சமய நோக்கிற் பெருந்திருப்புமுனை அன்பே மதமென்ற சேதி
சார அனலிடைப் புழுவாய்த் துடித்தனர் சமயவெறியர்
முத்தி முதல்பற்றிய மெய்யுணர்வு நானுக்குநான் வளர்த்து
மேற் புலவர் நிலைக் குயர்த்தி வைத்திட ஆம் மெய்யன்பர்
மனமலரில் வீற்றிருந்து எதிவம் முதன்மை கொண்டாரும்
தத்துவனைப் பிரார்த்தித்துத் தரிசனம் ஒன்றற் காகவே
தியாக சிந்தனையொடு துணிந்து நின்ற வெற்றித் திலகாய்
தருமநாற் றிசையிற் பத்தியைத் திருப்பிய தகுதியாய்

கழிகத்தி கட்டாரி தாரியரிழைத்த கொடுமை கொஞ்ச மன்று
கொலைகளவு கொள்ளை கரவு கற்பழிப்பு தீ வைப்பு பட்டினிச்சா
கிராமம் முதல் நகரெங்குங் கங்குல் பகல் காட்டுத் தர்பார்
இழிசெய லோங்கினிவ்வுல கிகலென்மை மரையுள் முழுகும்
என்பதனை உணர்ந்தேந்திய அகிம்சை சத்தியம் முன் வன்முறை
ஏனப் பார்பா யடங்கியபோன மர்மம் தானென்னவோ
பழியை யஞ்சுபவ ரென்றபெரும் பாராட்டிற் குரியநீர்
பஞ்சையர்க்காய்ப் பரமனைப் பணிந்த பான்மைக் குரியநீர்
பாட்டாளிகளை மனங்குளிர்ச் செய்தபெருமைக் குரியநீர்
ஒளிவு மறைவற்ற ஒழுக்கங்குன்றா நின்கய வரலாற்றிற்கு
ஒக்க வாழ்க்கை ஒடந்தனை ஒட்டிச் செல்வதற் குலகத்தார்
ஒன்று படுகின்றார் உவகைக் கண்ணீர் உகுக்கின்றான் பார்மகள்

மணிமன்றன்
யாழ்ப்பாணம்.

மகாத்மா காந்தியின் அஹிம்சைப் போராட்டம் தென்னாபிரிக்காவில் தான் தோன்றியது

மகள்களுக்கு ஒபாமா விளக்கம்

தென்னாபிரிக்காவில் சுற்றுப் பயணம் செய்து வரும் அமெரிக்க அதிபர் பராக் ஒபாமா அந்நாட்டின் முன்னாள் அதிபரும் விடுதலைப் போராட்ட வீரருமான நெல்சன் மண்டேலா 27 ஆண்டு காலம் அடைத்து வைக்கப்பட்டிருந்த ரோபன்டீவு சிறையை பார்வையிட்டார். மனைவி மிச்சேல் ஒபாமா மற்றும் அவர்களின் இரு மகள்களும் உடன் சென்றிருந்தனர். நெல்சன் மண்டேலா அடைத்து வைக்கப்பட்டிருந்த சிறைக்கொட்டிலை பார்வையிட்ட ஒபாமா அந்த மாவீரரின் வாழ்க்கையை பற்றிய சிறு குறிப்புக்களை மகள்களுக்கு கூறினார்.

அப்போது, இந்திய விடுதலைக்கு வித்திட்ட மகாத்மா காந்தியை பற்றியும் மகள்கள் சாஷா மற்றும் மலியா ஆகியோருக்கு ஒபாமா விளக்கி கூறினார். அகிம்சை முறையில் அரசியல் போராட்டத்தில் ஈடுபட நினைத்த மகாத்மா காந்தியின் முதல் முயற்சி இங்கே தென்னாபிரிக்காவில் தான் வேரூன்றியது. அவர் இங்கே தான் வழக்கறிஞராகப் பணியாற்றினார். இங்கே தான் தனது முதல் அரசியல் இயக்கத்தை அவர் தொடங்கினார். இந்தியா திரும்பிய போது அவர் கடைப்பிடித்த அகிம்சை கொள்கையால் அந்நாடு விடுதலை பெற்றது. மகாத்மா காந்தியின் அகிம்சை முறையிலான அரசியல் போராட்டம் மாட்டின் லூதர் கிங் உள்ளிட்ட தலைவர்களை வெகுவாக ஈர்த்தது என்று ஒபாமா தனது மகள்களிடம் விளக்கிக் கூறினார்.

நன்றி:- யாழ். தினக்குரல்

02.07.2013



காந்தீயத்தின் அஞ்சலி



அகில இலங்கை காந்திசேவா சங்கத்தின் நிர்வாக சபை உறுப்பினரும் 2004 இல்சங்கம் யாழ்ப்பாணத்தில் புனரமைப்புச் செய்யப்பட்ட போது பொதுச் செயலாளராகத் தெரிவு செய்யப்பட்டு தொண்டாற்றியவருமான க. இராசரெத்தினம் அவர்களின் அன்புத்துணைவியார் திருமதி தங்கரெத்தினம் இராசரெத்தினம் 30.07.2013 அன்று தனது 65ஆவது வயதில் காலமானார்.

மன்னார் மாவிலங்கேணி பாடசாலையில் தனது ஆசிரியப்பணியைத்தொடங்கிய திருமதி இராசரெத்தினம், பின்னர் ஓய்வு பெறும் வரை யா/கொக்குவில் இராமகிருஷ்ணா மகா வித்தியாலயத்தில் 25 வருட காலம் சேவையாற்றியதோடு உப அதிபராகவும் விளங்கியவர். யாழ்ப்பாணம் திருநெல்வேலியைப் பிறப்பிடமாகக் கொண்ட இவர் நல்ல மாணவர் பரம்பரையை உருவாக்குவதிலும் அவர்களுக்கான அடிப்படை பொருளாதார வசதிகளை ஏற்படுத்திக் கொடுப்பதிலும் அவர்களின் உளவியல் ரீதியான பிரச்சினைகளுக்குத் தீர்வு காண்பதிலும் முன்னின்று செயற்பட்ட ஒரு நல்லாசிரியர் ஆவார். தனது கணவர் காந்தியப்பணி ஆற்றுவதற்கு பக்க பலமாக விளங்கிய திருமதி தங்கரெத்தினம் இனிய குணவியல்புகள் கொண்ட குடும்பத் தலைவியாகவும் இருந்தவர். அன்னாரின் மறைவினால் துயருற்றிருக்கும் குடும்பத்தினருக்கு “காந்தீயம்” தனது அஞ்சலியைத் தெரிவிக்கின்றது.

கட்டுரைப் போட்டி

அகில இலங்கை காந்தி சேவா சங்கம் மகாத்மா காந்தியடிகளின் ஜெயந்தி தினத்தை முன்னிட்டு பாடசாலை மாணவர்களுக்கான கட்டுரைப் போட்டி ஒன்றை நாடளாவிய ரீதியில் நடத்தியது.

ஆரம்ப பிரிவு, கனிஷ்ட பிரிவு, சிரேஷ்ட பிரிவு, அதிசிரேஷ்ட பிரிவு என நான்கு பிரிவுகளாக பின்வரும் தலைப்புக்களில் இப்போட்டி நடத்தப்பட்டது.

ஆரம்ப பிரிவு

தரம் 4 தொடக்கம் தரம் 5 வரையான வகுப்புக்கள்.

கட்டுரைத் தலைப்பு- “மகாத்மா காந்தி” (120 சொற்கள்)

கனிஷ்ட பிரிவு

தரம் 6 தொடக்கம் தரம் 8 வரையான வகுப்புக்கள்

கட்டுரைத் தலைப்பு- “காந்தியடிகளின் வாழ்க்கை முறை” (250 சொற்கள்)

சிரேஷ்ட பிரிவு

தரம் 9 தொடக்கம் தரம் 11 வரையான வகுப்புக்கள்

கட்டுரைத் தலைப்பு- “காந்தியடிகளும் கிராமியப் பொருளாதாரமும்” (300 சொற்கள்)

அதி சிரேஷ்ட பிரிவு

தரம் 12 தொடக்கம் தரம் 13 வரையான வகுப்புக்கள்

கட்டுரைத் தலைப்பு “காந்தியடிகளின் அகிம்சையும் அகிம்சை வழிப்போராட்டங்களும்” (500 சொற்கள்)

அகில இலங்கை காந்தி சேவா சங்கத்தின் பணிகளுக்கு நிதி உதவி செய்ய விரும்பும் அன்பர்கள் சங்கத்தின் வங்கிக் கணக்குக்கு அனுப்பி உதவுக.

அகில இலங்கை காந்தி சேவா சங்கம்

சேமிப்புக் கணக்கு இலக்கம் : 1117599

இலங்கை வங்கி

ஆஸ்பத்திரி வீதி,

யாழ்ப்பாணம்.

இப்பத்திரிகை 774, ஆஸ்பத்திரி வீதி, யாழ்ப்பாணம் என்னும் முகவரியில் வசிக்கும் திரு.சோ.க.தம்பிப்பிள்ளை அவர்களால் அகில இலங்கை காந்தி சேவா சங்கத்திற்காக யாழ்ப்பாணம், கே.கே.எஸ் வீதி, இலக்கம் 717இல் அமைந்துள்ள தீபம் பதிப்பகத்தில் 2013 ஆம் ஆண்டு ஒக்டோபர் மாதம் 02ஆம் திகதி அச்சிட்டு வெளியிடப்பட்டது.

ஆசிரியர் : எம்.ஷாந்தன் சக்தியகீர்த்தி B.F.A,M.A(Gandhian Thought)

சீர்ப்புற நடை பெற்ற காந்தீய சீந்தனையாளர் மு. மாரியப்பன் அஞ்சலிக்கூட்டம்

காந்தீய சீந்தனையாளர் மு. மாரியப்பன் அவர்களின் அஞ்சலிக்கூட்டம் 30.06.2013 அன்று யாழ்ப்பாணம் நாவலர் கலாசார மண்டபத்தில் அகில இலங்கை காந்தி சேவா சங்கத்தலைவர் தி. இராச நாயகம் தலைமையில் நடைபெற்றது. காந்தி அஞ்சலி, நினைவுச் சுடரேற்றலைத் தொடர்ந்து மாரியப்பன் உருவப்படத்திற்கு மலர் மாலை அணிவிக்கப்பட்டு மலர் அஞ்சலியும் செலுத்தப்பட்டது. வரவேற்புரையை அ.இ.கா.சே. சங்க யாழ் மாவட்ட கிளைத் தலைவர் கா.கார்த்திகேசு நிகழ்த்த ஆசியுரையை ஸ்ரீமத் வேத வித்தியாசாகர சுவாமிகள் வழங்கினார். மாரியப்பன் சிறப்புரையை சோ.க. தம்பிப்பிள்ளை வழங்க திருமதி சரஸ்வதி தம்பிப்பிள்ளை மாரியப்பனுடனான அனுபவங்களைப் பகிர்ந்துகொண்டார்.

அஞ்சலியுரைகளை யாழ் பல்கலைக்கழக முன்னாள் துணை வேந்தர் பேராசிரியர் சு.மோகனதாஸ், மெய்யியல் துறை விரிவுரையாளர் ந.சிவகரன், அ.இ.கா.சே. சங்க முன்னாள் தலைவர் ஆ. வடிவேலு ஆகியோர் நிகழ்த்தினர். மாரியப்பன் நினைவாக காந்தீயம் சிறப்பிதழாக அன்றைய தினம் வெளியிடப்பட்டது. காந்தீயம் ஆசிரியர் எம்.ஷாந்தன் சக்திய கீர்த்தி அறிமுகவுரையை ஆற்றினார். மூத்த காந்தி யவாதி சோ.க.தம்பிப்பிள்ளை இதழை வெளியிட்டு வைக்க ஸ்ரீமத் வேத வித்தியாசாகர சுவாமிகள் பெற்றுக்கொண்டார். இந்நிகழ்வில் கிளிநொச்சி மகாதேவ சிறுவர் இல்ல மற்றும் தியாகி அறக்கொடை நிலைய மாணவர் களும் பொதுமக்களும் காந்தீய அன்பர்களும் கலந்துகொண்டனர்.

சங்கத்தின் நுன்றிகள்

எமது சங்கத்தின் யாழ் கிளையில் செயற்படும் காந்திநூலகத்திலுள்ள நூல்களை ஒழுங்குபடுத்தும் முகமாக யாழ் மாநகரசபை ஆணையாளரிடம் உதவி கோரிய போது அதற்கு இணக்கம் தெரிவித்து யாழ்ப்பாணம் பொது சனநூலகத்தின் பிரதம நூலகருக்கு பணிப்புரை வழங்கி அங்கிருந்து ஒரு குழுவினரை அனுப்பி வைத்து எமது அங்கத்தவர்களுக்கு நூலக பராமரிப்பு மற்றும் புத்தக வகைப்பாடு பற்றிய பயிற்சியை வழங்கியமைக்காக ஆணையாளருக்கும் பொது நூலக உத்தியோகத்தர்களுக்கும் சங்கம் நன்றி தெரிவிக்கின்றது.

வாசகர்களுக்கு!

இவ் இதழின் இலவச பிரதியொன்றை தபால் மூலம் பெற விரும்புவோர் ரூபா.5.00 பெறுமதியான முத்திரை ஒட்டப்பட்ட சுயமுகவரி எழுதப்பட்ட நீண்ட தபாலுரையை ஆசிரியர், “காந்தீயம்” இல. 774, ஆஸ்பத்திரி வீதி, யாழ்ப்பாணம் என்ற முகவரிக்கு அனுப்பிப் பெற்றுக்கொள்ள முடியும்.